



ആകാശവാണി, തിരുവനന്തപുരം  
പ്രാദേശിക വാർത്തകൾ

TIME: 12.30 PM

DATE: 16.08.2024

പ്രധാനവാർത്തകൾ

1. ഐ.എസ്.ആർ.ഒ യുടെ ഭൗമ നിരീക്ഷണ ഉപഗ്രഹമായ ഇ.ഒ.എസ്-08 ന്റെ വിക്ഷേപണം വിജയം.
2. തദ്ദേശ അദാലത്തിന്റെ സംസ്ഥാനതല ഉദ്ഘാടനം എറണാകുളത്ത് മുഖ്യമന്ത്രി പിണറായി വിജയൻ നിർവഹിച്ചു.
3. സംസ്ഥാന ചലച്ചിത്രപുരസ്കാരങ്ങൾ പ്രഖ്യാപിച്ചു. മികച്ച നടൻ പൃഥ്വിരാജ്, ഉർവ്വശിയും ബീന ആർ ചന്ദ്രനും നടിക്കുള്ള പുരസ്കാരം പങ്കിട്ടു. മികച്ച ചിത്രം- കാതൽ. ആടു ജീവിതത്തിന് പത്തുപുരസ്കാരങ്ങൾ.
4. വിലക്കയറ്റം ഒഴിവാക്കാൻ വിപണി ഇടപെടൽ നടത്താൻ സിവിൽ സപ്ലൈസ് കോർപ്പറേഷന് 225 കോടി രൂപ അനുവദിച്ചെന്ന് മന്ത്രി കെ എൻ ബാലഗോപാൽ.
5. വയനാട്ടിൽ ഉരുൾപൊട്ടലുണ്ടായ മേഖലയിലും ചാലിയാറിലും ഇന്നും തെരച്ചിൽ തുടരുന്നു
6. കൊൽക്കത്തയിലെ യുവ ഡോക്ടറുടെ കൊലപാതകത്തിൽ പ്രതിഷേധിച്ച് കേരളത്തിലും ഡോക്ടർമാർ സമരത്തിൽ; അത്യാഹിത വിഭാഗത്തെ സമരം ബാധിച്ചിട്ടില്ല.
7. സംസ്ഥാനത്ത് മഴമുന്നറിയിപ്പ് തുടരുന്നു; ഇന്ന് ഇടുക്കിയിലും പത്തനംതിട്ടയിലും ഓറഞ്ച് ജാഗ്രത.

\*\*\*\*\*

---

## വാജ്പേയി- ആറാം ചരമവാർഷികം

മുൻ പ്രധാനമന്ത്രി അടൽ ബിഹാരി വാജ്പേയിയുടെ ആറാം ചരമവാർഷിക ദിനമായ ഇന്ന് രാജ്യം അദ്ദേഹത്തിന് ആദരാഞ്ജലികൾ അർപ്പിക്കുന്നു. ന്യൂഡൽഹിയിലെ സദൈവ് അടലിൽ വാജ്പേയിയുടെ സമാധിയിൽ പ്രാർത്ഥനാ യോഗം സംഘടിപ്പിച്ചു. രാഷ്ട്രപതി ദ്രൗപദി മുർമു, ഉപരാഷ്ട്രപതി ജഗദ്ദീപ് ധൻഖർ, പ്രധാനമന്ത്രി നരേന്ദ്ര മോദി എന്നിവർ സ്തുതിമണ്ഡപത്തിൽ പൂജാർച്ചന നടത്തി. രാജ്യരക്ഷാമന്ത്രി രാജ്നാഥ് സിംഗ്, ലോക്സഭാ സ്പീക്കർ ഓം ബിർള തുടങ്ങിയവരും ആദരാഞ്ജലി അർപ്പിച്ചു.

\*\*\*\*\*

## ഐഎസ്ആർഒ

ഐഎസ്ആർഒ വികസിപ്പിച്ച ഏറ്റവും പുതിയ ഭൗമ നിരീക്ഷണ ഉപഗ്രഹമായ ഇ.ഒ.എസ്-08 ന്റെ വിക്ഷേപണം വിജയം. ചെറു ഉപഗ്രഹങ്ങൾ താഴ്ന്ന ഭ്രമണപഥങ്ങളിൽ ചെലവ് കുറഞ്ഞരീതിയിൽ വിക്ഷേപിക്കാനായി ഐ.എസ്ആർ.ഒ സജ്ജമാക്കിയ സ്റ്റാൾ സാറ്റലൈറ്റ് ലോഞ്ച് വെഹിക്കിൾ അഥവാ എസ്എസ്എൽവി എന്ന റോക്കറ്റാണ് വിക്ഷേപിച്ചത്. ശ്രീഹരിക്കോട്ടയിലെ സതീഷ് ധവാൻ സ്പേസ് സെന്ററിൽ നിന്ന് ഇന്ന് രാവിലെ 9.17 നാണ് വിക്ഷേപണം നടന്നത്. 14 മിനിറ്റിനുള്ളിൽ ഉപഗ്രഹത്തെ നിശ്ചിത ഭ്രമണപഥത്തിൽ എത്തിച്ചു.

\*\*\*\*\*

## നൂറു ദിന പരിപാടി-സംസ്ഥാനം

സംസ്ഥാന ഗവൺമെന്റിന്റെ നാലാം നൂറു ദിന പരിപാടിയുടെ ഭാഗമായ തദ്ദേശ അദാലത്തിന്റെ സംസ്ഥാനതല ഉദ്ഘാടനം

---

എറണാകുളം ടൗൺഹാളിൽ മുഖ്യമന്ത്രി പിണറായി വിജയൻ നിർവഹിച്ചു. ജനങ്ങളെ സേവിക്കാനാണ് ഉദ്യോഗസ്ഥർ ശ്രമിക്കേണ്ടതെന്നും ജനങ്ങളുടെ അപേക്ഷകൾക്ക് പരിഹാരം കാണുന്നതിൽ കാലതാമസം ഉണ്ടാവരുതെന്നും മുഖ്യമന്ത്രി . കോഴിക്കോട് വിലങ്ങാടുണ്ടായത് വലിയ ഉരുൾപ്പൊട്ടലായിരുന്നെങ്കിലും തദ്ദേശ സ്വയംഭരണ സ്ഥാപനങ്ങൾ ഉൾപ്പെടെയുള്ളവരുടെ മുന്നറിയിപ്പുകൾ അനുസരിച്ചതുകൊണ്ടാണ് ആളപായം കുറയ്ക്കാൻ കഴിഞ്ഞതെന്നും മുഖ്യമന്ത്രി പറഞ്ഞു.

(വോയ്സ്)



**കെ.എൻ.ബാലഗോപാൽ**

വിപണി ഇടപെടൽ പ്രവർത്തനങ്ങൾക്കായി സംസ്ഥാന സിവിൽ സപ്ലൈസ് കോർപ്പറേഷന് 225 കോടി രൂപ അനുവദിച്ചതായി ധനമന്ത്രി കെ എൻ ബാലഗോപാൽ അറിയിച്ചു. ഓണക്കാലത്ത് അവശ്യ നിത്യോപയോഗ സാധനങ്ങളുടെ വിലക്കയറ്റം ഒഴിവാക്കാനുള്ള പ്രവർത്തനങ്ങൾക്കാണ് തുക അനുവദിച്ചത്. ബജറ്റ് വിഹിതത്തിന് പുറമെ 120 കോടി രൂപയാണ് സപ്ലൈകോയ്ക്ക് അധികമായി ലഭ്യമാക്കിയത്.



**കർഷക ദിനാഘോഷം**

സംസ്ഥാനതല കർഷക ദിനാഘോഷം മുഖ്യമന്ത്രി പിണറായി വിജയൻ നാളെ തിരുവനന്തപുരത്ത് ഉദ്ഘാടനം ചെയ്യും. കാർഷിക സേവനങ്ങൾക്ക് ഏകജാലക സംവിധാനമായ കതിർ ആപ്പും മുഖ്യമന്ത്രി പുറത്തിറക്കും.



---

## വയനാട് (ഇൻട്രോ)

വയനാട് ഉരുൾപൊട്ടൽ നടന്ന പ്രദേശങ്ങളിൽ തെരച്ചിൽ ഇന്നും തുടരുന്നു.

കൂടുതൽ വിവരങ്ങളുമായി ആകാശവാണി വയനാട് ജില്ലാ പ്രതിനിധി അരുൺ വിൻസെന്റ്... (വോയിസ്)

\*\*\*\*\*

## കോഴിക്കോട് -അദാലത്ത്

കോഴിക്കോട് വിലങ്ങാട് ഉരുൾപൊട്ടലിൽ രേഖകൾ നഷ്ടപ്പെട്ടവർക്കായി പ്രത്യേക അദാലത്ത് വിലങ്ങാട് സെന്റ് ജോർജ് ഹൈസ്കൂളിൽ ആരംഭിച്ചു. റേഷൻ കാർഡ്, വോട്ടർ ഐഡി, ആധാർ കാർഡ്, RC ബുക്ക്, ബാങ്ക് പാസ് ബുക്ക്, ഭൂരേഖകൾ തുടങ്ങിയവ അദാലത്തിൽ ലഭ്യമാക്കും.

\*\*\*\*\*

## ഉരുൾപൊട്ടൽ -കെ.എസ്.ഇബി നഷ്ടം

കോഴിക്കോട് വിലങ്ങാടുണ്ടായ ഉരുൾപൊട്ടലിൽ കെഎസ്ഇബിക്ക് 7.87 കോടി രൂപയുടെ നാശനഷ്ടമുണ്ടായി. വിലങ്ങാട് ചെറുകിട ജല വൈദ്യുത പദ്ധതിയടക്കം 6 വൈദ്യുത പദ്ധതികൾക്കും നാശനഷ്ടങ്ങളുണ്ടായി.

\*\*\*\*\*

## കാണാതായിട്ട് ഒരു മാസം

കർണ്ണാടകയിലെ ഷിരുരിൽ കാണാതായ കോഴിക്കോട്ടെ അർജുനെ കണ്ടെത്താൻ ഇന്നും ഗംഗാവലിപ്പുഴയിൽ തെരച്ചിൽ നടത്തുന്നു. മുണ്ടൽ വിദഗ്ധൻ ഈശ്വർ മാൽപ്പെയ്യും

---

സംഘവും നാവികസേനയും തെരച്ചിലിൽ പങ്കാളികളാണ്. അർജുനെ കാണാതായിട്ട് ഇന്ന് ഒരു മാസം പൂർത്തിയായി.



**പ്രത്യേക കോടതി ഉദ്ഘാടനം**

കൊല്ലത്ത് നെഗോഷ്യബിൾ ഇൻസ്ട്രുമെന്റ് സ് ആക്ടിന് കീഴിലുള്ള കേസുകൾ പരിഗണിക്കുന്നതിനുള്ള പ്രത്യേക ഡിജിറ്റൽ കോടതി ഇന്ന് വൈകിട്ട് ഹൈക്കോടതിയിൽ നടക്കുന്ന ചടങ്ങിൽ സുപ്രീംകോടതി ചീഫ് ജസ്റ്റിസ് ഡി. വൈ ചന്ദ്രചൂഡ് ഉദ്ഘാടനം ചെയ്യും. രാജ്യത്ത് ആദ്യമായാണ് ഇത്തരം ഒരു സംവിധാനം ഒരുക്കുന്നത്.



**ഡോക്ടർമാരുടെ സമരം**

കൊൽക്കത്തയിലെ യുവ ഡോക്ടറുടെ കൊലപാതകത്തിൽ പ്രതിഷേധിച്ച് കേരളത്തിലും ഡോക്ടർമാർ സമരത്തിൽ. പി ജി ഡോക്ടർമാരും സീനിയർ റെസിഡന്റ് ഡോക്ടർമാരും ഹൗസ് സർജന്മാരും സംസ്ഥാന വ്യാപകമായി ഡ്യൂട്ടിയിൽ നിന്നും വിട്ടു നിൽക്കുകയാണ്. ഓ പിയും വാർഡ് ഡ്യൂട്ടിയും ബഹിഷ്കരിച്ചാണ് സമരം. സമരം നാളെ രാവിലെ 8 മണി വരെ തുടരും. എന്നാൽ, അത്യാഹിത വിഭാഗങ്ങളിൽ ഡോക്ടർമാരുടെ സേവനം തുടരുന്നുണ്ട്. അടിയന്തര ശസ്ത്രക്രിയകളും ലേബർ റൂം സേവനങ്ങളും തുടരുന്നു. കൂടുതൽ സീനിയർ ഡോക്ടർമാരെ ഡ്യൂട്ടിക്ക് നിയോഗിച്ചതിനാൽ തിരുവനന്തപുരം മെഡിക്കൽ കോളേജിൽ രോഗികൾക്ക് അധികം ബുദ്ധിമുട്ട് ഉണ്ടായിട്ടില്ല. ഡോക്ടർമാരുടെ സംഘടനയായ കെ ജി എം ഓ എ ഇന്ന് സംസ്ഥാനത്ത് കരിദിനം ആചരിക്കുന്നു.



---

**ഐ.എം.എ - സമരം**

കൊൽക്കത്തയിലെ ആർജി കർ മെഡിക്കൽ കോളേജ് ആശുപത്രിയിലെ ക്രൂരമായ കുറ്റകൃത്യത്തിനെതിരെയും, ഇതിൽ പ്രതിഷേധിച്ച വിദ്യാർത്ഥികൾക്ക് നേരെ അഴിച്ചുവിട്ട അക്രമത്തിലും പ്രതിഷേധിച്ച് ഇന്ത്യൻ മെഡിക്കൽ അസോസിയേഷൻ നാളെ രാജ്യവ്യാപക സമരം പ്രഖ്യാപിച്ചു. നാളെ രാവിലെ 6 മണി മുതൽ മറ്റെന്നാൾ രാവിലെ 6 വരെ ഡോക്ടർമാർ പണിമുടക്കുമെന്നാണ് പ്രഖ്യാപനം. അതേസമയം എല്ലാ അവശ്യ സേവനങ്ങളും നിലനിർത്തുമെന്നും ഐ എം എ അറിയിച്ചു.



**മിൽക്ക് എ.ടി.എം (ഇൻട്രോ)**

ഇടുക്കി ജില്ലയിൽ ആദ്യത്തെ മിൽക്ക് എ.ടി.എം മൂന്നാറിൽ പ്രവർത്തനമാരംഭിച്ചു. മൂന്നാർ ലക്ഷ്മി ക്ഷീര കർഷക സംഘത്തിന്റെ നേതൃത്വത്തിലാണ് ഓട്ടോമാറ്റിക് മിൽക്ക് വെൻഡിംഗ് മെഷീൻ പ്രവർത്തനമാരംഭിച്ചത്.

വിശദാംശങ്ങളുമായി ആകാശവാണി ഇടുക്കി ജില്ലാ പ്രതിനിധി രതീഷ് കൃഷ്ണ....

(വോയിസ്)



**ചലച്ചിത്ര പുരസ്കാരങ്ങൾ**

2023 ലെ സംസ്ഥാന ചലച്ചിത്ര പുരസ്കാരങ്ങൾ മന്ത്രി സജി ചെറിയാൻ പ്രഖ്യാപിച്ചു. മികച്ച നടനുള്ള പുരസ്കാരം പൃഥ്വിരാജ് നേടി. ആടുജീവിതം എന്ന സിനിമയിലെ പ്രകടനത്തിനാണ് പുരസ്കാരം. ഉള്ളൊരുക്കം എന്ന ചിത്രത്തിലൂടെ ഉർവശിയും, തടവ് എന്ന ചിത്രത്തിലൂടെ ബീന

---

ആർ ചന്ദ്രനും മികച്ച നടിയ്ക്കുള്ള പുരസ്കാരം പങ്കിട്ടു. കാതൽ മികച്ച ചിത്രം. മികച്ച സംവിധാനത്തിനുള്ള പുരസ്കാരം ആടു ജീവിതത്തിലൂടെ ബ്ലസി നേടി. ജനപ്രിയ ചിത്രം പുരസ്കാരവും ആടു ജീവിതം നേടി. ആടു ജീവിതം ആകെ പത്തു പരുസ്കാരം നേടി. മികച്ച ഗായകനുള്ള പുരസ്കാരം വിദ്യാധരൻ മാസ്റ്റർ. ജനനം 1947 പ്രണയം തുടരുന്ന എന്ന ചിത്രത്തിലെ ഗാനത്തിനാണ് പുരസ്കാരം. ആൻ ആമി മികച്ച ഗായികയ്ക്കുള്ള പുരസ്കാരം നേടി. പാച്ചുവും അത്ഭുത വിളക്കും എന്ന ചിത്രത്തിലെ ഗാനത്തിനാണ് പുരസ്കാരം. ഡബ്ബിംഗിനുള്ള പുരസ്കാരങ്ങൾ സുമംഗലയും റോഷൻ മാത്യുവും നേടി. 70-ാമത് ദേശീയ ചലച്ചിത്ര പുരസ്കാര പ്രഖ്യാപനവും ഇന്ന് ഉണ്ടാകും.

\*\*\*\*\*

### ശബരിമല

ചിങ്ങമാസ പൂജകൾക്കായി ശബരിമല ക്ഷേത്ര നട ഇന്ന് വൈകിട്ട് തുറക്കും. ഇന്ന് പൂജകൾ ഉണ്ടാകില്ല. നാളെ മുതൽ 21 വരെ, വിശേഷാൽ പൂജകൾ നടത്തും. തീർത്ഥാടകർക്ക് വെർച്യുൽ ക്യു വഴി ബുക്ക് ചെയ്ത് ദർശനത്തിനെത്താൻ സാകര്യമുണ്ട്.

\*\*\*\*\*

### സംസ്ഥാനം -മഴ

സംസ്ഥാനത്ത് അഞ്ചുദിവസം കൂടി ഇടിയോടുകൂടിയ ശക്തമായ മഴയ്ക്ക് സാധ്യതയെന്ന് കേന്ദ്ര കാലാവസ്ഥാ വകുപ്പിന്റെ മുന്നറിയിപ്പ്. പത്തനംതിട്ട, ഇടുക്കി ജില്ലകളിൽ ഇന്ന് അതിശക്തമായ മഴയ്ക്കുള്ള ഓറഞ്ച് ജാഗ്രത പ്രഖ്യാപിച്ചു. ഈ മാസം 19 വരെ കേരള-ലക്ഷദ്വീപ്- കർണാടക തീരങ്ങളിൽ മീൻപിടിത്തത്തിന് വിലക്കേർപ്പെടുത്തി.

\*\*\*\*\*

### ഓറഞ്ച് അലർട്ട്

ഓറഞ്ച് ജാഗ്രത നിലനിൽക്കുന്ന പത്തനംതിട്ട ജില്ലയിൽ ഇന്ന് ശക്തമായി മഴ ലഭിച്ചിട്ടില്ല. പമ്പ, അച്ചൻകോവിൽ, മണിമല എന്നീ നദികളിൽ ജലനിരപ്പ് ഉയർന്നിട്ടില്ല. മുഴിയാർ ഡാമിന്റെ വൃഷ്ടിപ്രദേശത്ത് മഴകുടിയാൽ ഡാം തുറന്നുവിടാനുള്ള സാധ്യത നിലവിലുണ്ട്. കക്കാട് പവർ ഹൗസ് വരെയുള്ള പ്രദേശവാസികൾ ജാഗ്രത പാലിക്കണം.

\*\*\*\*\*

### കേന്ദ്ര ടെക്സ്റ്റൈൽ മന്ത്രാലയം

കണ്ണൂരിലെ ഹാൻവീവ് ആസ്ഥാനമന്ദിരത്തോടനുബന്ധിച്ച് വിശാലമായ മാർക്കറ്റിംഗ് കോംപ്ലക്സ് നിർമ്മിക്കാൻ കേന്ദ്ര ടെക്സ്റ്റൈൽ മന്ത്രാലയം എട്ട് കോടി രൂപ അനുവദിച്ചതായി ഹാൻവീവ് ചെയർമാൻ ടി.കെ. ഗോവിന്ദൻ കണ്ണൂരിൽ അറിയിച്ചു.

\*\*\*\*\*

\*\*\*